



ДРЖАВЕН ЗАВОД ЗА РЕВИЗИЈА
ENTI SHTETËROR I REVIZIONIT
STATE AUDIT OFFICE

ДРЖАВЕН ЗАВОД ЗА РЕВИЗИЈА
- Соопштение за медиуми-

Скопје, 23.05.2023 година

**Загуба на вода од 60% и не уплатени надоместоци во Буџетот на
државата**

ЈП Водовод и канализација Скопје има исказани, но не платени обврски спрема Буџетот на РСМ, од повеќе години наназад, во износ од 185.543 илјади денари (околу 3 милиони евра) од надоместоците за користење и испуштање во води


Државниот завод за ревизија изврши ревизија на финансиските извештаи заедно со ревизија на усогласеност на *Јавното претпријатие “Водовод и канализација Скопје”, за 2021 година*.

Со извршената ревизија, ревизорите изразиле **неповољно мислење** за реалноста и објективноста на финансиските извештаи за 2021 година и **мислење со резерв за усогласеност со законската регулатива, упатства и воспоставени политики.**

Јавното претпријатие Водовод и канализација - Скопје е основано во 1946 година за вршење комунална дејност како дејност од јавен интерес на подрачјето на Град Скопје. ЈП Водовод и канализација Скопје снабдува со вода за пиење население од над 600.000 жители на Град Скопје за што користи вода од две изворишни подрачја Рашче 1 и Рашче 2 и од 7 бунари во бунарски подрачја Лепенец и Нерзи.



Ревизорите со извршената ревизија утврдиле дека во период од 2017 до 2022 година количината на произведената вода значително отстапува од количината на фактурираната вода односно процентот на нефактурираната вода се движи околу 60% што е двојно повисоко од нејзиното оптимално ниво предвидено со Стратегијата за намалување на загубите на вода во водоснабдителниот систем на Град Скопје.



Процент на нефактурирана вода во период 2017 - 2022 година

Меѓу другото со извршената ревизија е констатирано дека, од **вкупно 295.750 корисници на вода**, до денот на известување за ревизијата, ЈП Водовод и канализација Скопје нема склучено договори за уредување на меѓусебните права и обврски со 30% од корисниците на услугите (**89.634 корисници**), што може да предизвика отежната наплата на извршените услуги и да претставува тешкотија за непречено остварување на правата и обврските на давателите и на корисниците на услугите. Најголемиот дел од корисниците со кои не е склучен договор 97% се од категорија домаќинство, додека 3% се од категорија стопанство.

Со извршениот увид во деловните книги на ЈП Водовод и канализација Скопје, на крајот на 2021 година, ревизорите утврдиле исказани, но **не платени обврски спрема Буџетот на Република Северна Македонија**, од повеќе години наназад, во вкупен износ од **185.543 илјади денари (околу 3 милиони евра)** по основ на надоместок за користење на вода и надоместок за испуштање во води.



Наплатени надоместоци за користење на вода и за испуштање во води и платени тековни обврски во Буџетот на Република Северна Македонија во периодот 2017 – 2022 година изразени во илјади денари

Меѓу другото, во извештајот е наведено дека земјиштата и градежните објекти претставуваат 83% од вкупната вредност на материјални средства на друштвото, при што е утврдено: **нерегулирани права на сопственост во Агенцијата за катастар на недвижности за земјиштето и дел од градежните објекти кои во деловните книги се евидентирани со вредност од 100.729 илјади денари (околу 1,6 милиони**

евра), неевидентирани објекти, неусогласена евиденција и евиденција без уредна документација, што влијаат на параметрите при формирањето на цената на тарифите за водните услуги, која се формира согласно Методологијата за определување на тарифите за водна услуга и е одобрена од страна на РКЕ врз основа на официјални податоци од сметководствена евиденција на ЈП.


Ревизорите утврдиле дека извршениот попис на средствата и обврските на крајот на годината не е спроведен во целост и на начин уреден согласно Правилникот за вршење на попис. Исто така расходуваните средства по попис, се отстранети од сметководствената евиденција, иако не се преземени натамошни мерки за нивно отуѓување или уништување.

Констатирани се и слабости во примената на Законот за јавни набавки меѓу другото во делот на обезбедување на конкуренција, еднаков третман на сите економски оператори учесници во спроведените постапки, како и на рационално и ефикасно искористување на средствата во постапките за доделување на договори за јавни набавки.

Во делот Нагласување на прашања за неизвесност и континуитет истакнати се прашањата кои се однесуваат на:

- Потреба за преиспитување на донесената одлука за висината на тарифата која ја плаќа АД во приватна сопственост за извршената услуга за снабдување со вода и реално определување на нејзината вредност. Имено, во периодот од 2016 година до периодот на извршување на ревизијата, цената за услугата за снабдување со вода за пиење за едно АД во приватна сопственост е значително пониска од цената на услугата за категоријата стопанство, што допринело ЈП Водовод и канализација Скопје, за 1.020.059 илјади денари (околу 16,5 милиони евра) да оствари помалку приходи по основ на услугата за користење на вода, а со тоа за 100.883 илјади денари (околу 1,6 милиони евра) да искаже помалку ДДВ и за 22.705 илјади денари (околу 368 илјади евра) помалку да пресмета надоместок за користење на води, кој претставува приход на Буџетот на Република Северна Македонија.
- Потреба од детална анализа на побарувањата од купувачи и обврските спрема добавувачи, кои бележат постојан тренд на зголемување во период од 2018 година до денот на вршење на ревизијата што може неповољно да влијае на ликвидност на ЈП во идниот период.

➤ Спроведена е анализа на трошоците за адвокати, нотари, извршители (правни услуги) и судски трошоци констатирано е дека во периодот од 2017 до 2021 година, трошоци за ангажирани адвокати, нотари и извршители за изготвување на нотарски платни налози за заостанати долгови кон ЈП Водовод и канализација Скопје од домаќинства и стопанство, изнесуваат вкупно **492.533 илјади денари, или приближно 8 милиони евра и судски трошоци во износ од 23.496 илјади денари (околу 380 илјади евра)**. Во 2021 година овие трошоци изнесуваат вкупно **116.021 илјади денари или 1,9 милион евра за 72.331 постапки, а наплатени побарувања во истата година во износ од 94.704 илјади денари, или околу 1,5 милиони евра**.



Трошоци за адвокати, нотари и извршители во период од 2017 до 2021 година во илјади денари

Причина за особено високите износи на трошоци за ангажирање на нотари и адвокати произлегува од член 68 од Законот за нотаријатот со кој меѓу другото е пропишано дека за парично побарување за вода и смет во вкупен износ над 6 илјади денари, предлогот за издавање на решение за нотарски платен налог задолжително го составува адвокат и мора да содржи адвокатски печат и потпис.

Прес контакт:

Албиона Мустафа Мухачири +389 72 228 203 albiona.mustafa@djr.gov.mk

Мијалче Дургутов +389 70 358 486 mijalce.durgutov@djr.gov.mk

Мартин Дувњак +389 75 268 517 martin.duvnjak@djr.gov.mk